

ጅይ ሰንበት ዘክረምት

ሓምሌ 25 2013 ዓ.ም.(08/1/2021)

መዝሙር: በሰንበት ቦአ ኢየሱስ ምክራቦም ለአይሁድ ምህሮሙ ወይቤሎሙ... ኢየሱስ ብሰንበት አብ ቤት ጸሎት አይሁድ አተወ፤ ሰንበተይ አኽብሩ እናበለ መሃሮም፤ ብሰንበት አጋንንቲ አውጽኤ፤ ብቻሉ ንለምጻማት አንጽሑ፤ ብሰንበት አብ ምድሪ ጡፍ ኢሉ ጭቃ ገበረ ብጥፍጥፋ ንዕዉር አሕወየ፤ ዘራእን ዓጻድን ብሓንሳብ ምእንቲ ክሕጎሱ አብ ኩላ ምድሪ አብ ኩላ ወገን አብ ዘድሊ ቦታ ዘበለን ንደመናታት ዝናብ ከውርዱ አዘዞም። ምድሪ ከአ ርእያ አመስገነቶ ባሕሪ ድማ ሰገደትሉ።

ንባባት: ቲቶ፡ 3፡1-15፤ 1ጴጥሮ 4፡6-12፤ ግ.ሐ. 28፡1-17፤ ማቴ. 14፡22-ፍ።

ምስባክ: የዐርግ ደመናት እም አጽናፈ ምድር። ወገብረ መብረቀ ለጊዜ ዝናም፤ ዘያወጽአሙ ለነፋሳት እመዛግብቲሆሙ። “ንግመ ኻብ ወሰን ምድሪ ኸም ዝልዓል ይገብር፤ ብጊዜ ዝናማት መብረቕ ይገብር፤ ንንፋስ ካብ መዝገቡ የውፅኦ” መዝ.135፡7።

ዕለተ ሰንበት ከምኡ እዋናት ክረምቲ ሓልዮት አምላኽ ንፍጡር ብዝያዳ ዘርአየሉ ምዃኑ ዝገልጽ መዝሙር ኢና ዘሚርና። አብዚ ዓለም እንከሎ ኢየሱስ ንደቂ ሰብ ብዝገብሮ ዝነበረ ተአምራታት ፍቕሩ ሓልዮቱ ከምኡ ክንጉዓዞ ዘሎና ጉዕዞ ነጊሩና። ሰንበት አኽብሩ እናበለ ንመዓልቲ ሰንበት መዓልቲ አምላኽ ክንገብራ ይደልየና። አብ መዓልታዊ ሕይወትና ነቲ አምላኽ ዝህበና ወይ ዘርእየና ምልክት ፍቕሩ አላሊና ክንክእል እሞ አብ ፍቕሩ ጸኒዕና ክነብር ይደልየና አሎ። መብጽዓ ሕይወትና ንቅድስና እዩ፤ ፍቕሪ ክንሰብኻ፤ ነቲ አምላኽ ዝደልዮ አብ ዓለም ክነንግስ ናይ ነፍሲ ወከፍና ጸዋዕታ እዩ።

ናይ ማቴዎስ ወንጌል ብዛዕባ ኢየሱስ ብማየ ማይ ከም ዝከደ ይነግረና እዚ አብ ማርቆስ 6፡45-ፍ ከምኡ አብ ዮሐ 6፡15-21 ንረኽቦ። አብዚ ንሓዋርያቱ አብ ስግር ባሕሪ ክጸንሕዎ ንሱ አብ እምባ ክጽሊ ከም ዝኸደ ነንብብ። አብ እምባ ምኻድ ቦታ ጽምዋ ከምኡ እምባ ቦታ አምላኽ እዩ፤ ንሙሴ አብ እምባ ትእዛዛት ሂብዎ ንኤልያስ አብ እምባ ተራእይዎ፤ አብ ደብረ ታቦር ራእይ ኢየሱስ ተቐይሩ ስለዚ እምባ ቦታ አምላኽ እዩ። አብ እምባ ደየበ ክብለና እንከሎ ምስ ሰማያዊ አብኡ ክራኸብ አብ ጽሙና ከይዱ ማለት እዩ። ነዚ መሰረት ገሮም ቀዳሞት ክርስትያን ሃገርና ዳርጋ መብዝሕትአም ገዳማት አብ እምባታት እዮም ተደኩኖም ዝርከቡ። አብኡ ጸጥታ አሎ አብኡ ናይ ባህሪ ጽባቕ አሎ አብኡ ንአምላኽ ክትዝክር ዝሕግዝ ብዙሕ አልኦ ስለዚ እምባ ተመራጺ ቦታ እዩ። አብ ሃገርና ቤተ ክርስትያን ካብዚ ብምብጋስ አብ ሓፍ ዝበለ ቦት ይሰርሕዎ።

ሓዋርያት ብጃልባ እናተጓዕዙ ማዕበል ተጓኒፍዎም። በቲ ዝነበረ ማዕበል ብጣዕሚ ፈሪሖም እንከለዉ ኢየሱስ አብ ወጋሕታ ብጥቓኦም ክሓልፍ ምስ ረአይዎ ምትሃት መሲልዎም አእወዩ። አብዚ ብዙሕ ንምሃር፤

- **መጀመርያ እቲ ባሕሪ አምሳል ዓለም እዩ፤** ብዙሕ ጭንቅን ህውከትን ዝመልኦ፤ ንሕና ደቂ ሰብ አብ መንጎ እዚ ማዕበል ዝኾነ ዓለም ኢና እንነብር። ዓለምና ሎሚ እውን እንተ ረኤናያ ብግፍዒ ብዓመጽ አድሕድ እያ እትፍለጥ፤ ሰባት ክጠላለሙን ክቃተሉን ኢና እንርኢ ዘሎና። አብ ከምዚ ዝአመሰለ ዓለም ብእምነት ጸኒዕካ እንተ ዘይነበርካ ቀሊል

አይኮነን። አብ ሕይወት ሰንከልከል ይበዝሕ። ምንዋጽ ምህዋኽ ግድን እዩ ሽዑ ንኢየሱስ ክንዝክር ይግብኣና።

- **እታ መርከብ አምሳል ቤተ ክርስቲያን ኢያ።** ብዙሓት አበው ቤተ ክርስቲያንን ሕይወት ቤተ ክርስቲያን እንክገልጹ አብዚ ህውከትን ጭንቅን ዝመልኦ ዓለም መድህን ኮይና ቤተ ክርስቲያን ንደቂ ሰብ ካብ ምጥሓል ካብ ጥፍአት ከምዝድሕኑ ትገብር። በቲ ክርስቶስ ዝሃባ መጋበሪ ድሕነት ዝኾኑ ምስጢራት ገራ ካብ ዓዝቕቲ ጥፍአት ተድሕነና። አብ ገሊኡ ነዚኦ መርከብ ብአምሳል ማርያም ዝትርግምዎ እውን አለዉ። ማርያም መርሶ ድኅነት እያ ንብላ።
- **ኢየሱስ ብጥቕኦም ክሓልፍ ደልዩ።** አብ ሕይወትና አምላኽ አብ ጥቓና ከምዘሎ ምሳና ከምዘሎ ንዝንግዕ፣ አይነስተውዕለሉን። ብፍላይ አብ ጽንኩር እዋን አለሊና ክንክእል ይደልዩና። ሓዋርያት ምትሃት መሲሎም ንሕና እውን ነቲ ዝንገፈና ከም መቕደድ ከም መርገም ገርና ከይረኤና በቲ ዝንገፈና መልእኽቲ አምላኽ አለሊና ክንክእል የድሊ።
- **አጀኹም ኣነ እዩ።** ሓዋርያት አብቲ እውን ጭንቂ ኣነ እዩ ክብሎም ከሎ ዝተሰምዖም ሓጎስ ክንግምቶ ንኸእል። አጀኻ/ኸ ክብለና አብ ጥቓና አሎ። ክሕግዘና ካብቲ እንነብሮ ዓዝቕቲ ኃጢአት ከውጽኣና ይደሊ እዩ። ግን አብኡ እምነት ክህልወና ሕይወትና ክንቅይር የድሊ። ክንሕደስ ክንከዶ ዝግብኣና ጽኑዕ መገዲ አሎ። ሎሚ እውን አጀኹም እናበለ አብዛ መከራ ዝበዝሓ ዓለምና አብኡ ክንምለስ ይሓተና አሎ።
- **አብታ ንሶም ዝነበርዎ ጃልባ አተወ ንፋስ ድማ ሃድኤ።** አብ ቤትና አብ ሓዳርና አብ ዓድና ንኢየሱስ ክነእትዎ። ሎሚ አብ ገዛይ ንኢየሱስ ከእትዎ እዩ ኢልና ክንሓስብ። ንሱ አብ ልብና አብ ሕይወትና አብ መነባብሮና እንተሎ ህድአት ሰላም ፍቕሪ ቅሳነት ዕረፍቲ ኩሉ አሎ። ንፋሳት ክእዘዝዎ እንከለዉ ነቲ ናይ ኢየሱስ ስልጣን እዮም ዝገልጹ።
- **ልቦም ተደፊኑ ስለ ዝነበረ አየስተውዓሉን።** ኢየሱስ አብ ቅድሚ ሓዋርያት ብዙሕ ተአምራት አምላኽ ምዃኑ ዘረድእ ገሩ ነሩ እንተ ኹን ልቦም ስለ ዘይተኸፍተ ክርእይዎ ክርድእዎ አይከአሉን። ልብና ምስተዓጽወ ጸገም እዩ። ብቐትሩ ጸልማት እዩ ዝጉልብበና። ዝኾነ ክፉእ ክንገብር አየጸግመናን እዩ፣ ከምኡ ንሓቂ ንሰላም ክንሰርሕ ይኸብደና፣ ብኻልእ አዘራርባ አምላኽ ካብ ልብና ነውጽኦ። ሎሚ ሰንበት ልብና ክንከፍት እዎ አብኡ ክንምለስ ይደልዩና።
- **እቶም ህዝቢ ንኢየሱስ አለልይዎ. . . ዘፈር ክዳኑ ተንኪፎም ብዙሓት ይሓውዩ ነበሩ።** እቶም ገርሄኛታት ህዝቢ ንኢየሱስ አምላኽ ምዃኑ አለልዮም። ዘፈር ክዳኑ ተንኪፎም ይሓውዩ ነሮም። ብኃጢአቶም ይንስሑ አብኡ ይአምኑ ሽዑ ይሓውዩ ነሮም። ሎሚ ንሕና ካብ ዘሎናዮ ኃጢአት ክንሓቂ አብ ኢየሱስ እምነት ገርና ንቕረብ ብኃጢአትና አብ መንበረ ንስሓ ኣቲና ንነሳሕ። ካብ ዘሎናዮ ስቓይ መንፈስ ክንሓቂ አብኡ ንቕረብ ቤቱ ገዛና ንግበሮ። አብ መአዲ ቅዱስ ቍርባን ስጋኡን ደሙን ብምቅባል ክንሓቂ ነጺሕና ንቀበሎ ከሕውየና እዩ።

አብዚ ምድራዊ ሕይወትና ክንጉዓዞ ዝግብኣና መገዲ ብዙሕ ፈተና ከምኡ ዝተሓባለኽ መነባብሮ አብ ገለ እዋን ከቢድ ዝኾነ ከም እነሕልፍ ኩልና እንርእዮ እዩ። ንአምላኽ ማእከል ሕይወትና ገርና እንተ ተጎዓዝና ዝኾነ ከምዘየሸንፈና ርጉጽ እዩ። እዛ ዝተፈላለየ ማዕበል ዘልኦ ዓለምና

ሓንቢስና ክንክኤል እሞ ክንዕወት ኣብታ ጃልባ ዝኾነት ቤተ ክርስቲያን ንጸጋዕ። ካብ ዝንነፈና ግዝያዊ ማዕበል ፈሪሕና እምነትና ሰንከልከል ኣይነብል። ኣብ ኢየሱስ ኣምላኽና ቋሕ ነብል እሞ ኣጆኹም ምሳኹም ኣሎኹ ክብለና እዩ።

ቃል ቅዱስ ጳውሎስ ናብ ቲቶ ዝተጻሕፈት ሎሚ ንኣና እውን ትምልከት እያ። ንቃል ኣምላኽ ክንምሃር ክነብር ኣብ ሕይወትና ክርኤ ይምዕደና። **ንሰናይ ግብሪ** ስንድቀት ክንከውን ነነድሕድና ኣፍደገ ምሕረት ክንከፍት ይምዕደና። **ሠናይ ግብሪ ንምግባር ምእንቲ ኺተግሁ በዚ ኣጸቢቕካ ክተረድኦም እደሊ ኣሎኹ። እዚ ጽቡቕን ንሰብ ዚጠቅምን እዩ** እናበለ ኣማናይ ክርስቶስ ኣብ ሰናይ ግራት ክወፍር ይዕደም ኣሎ። **ሰላማውያንን ምቕሉላትን ምስ ኩሉ ሰብ ብትሕትና ዚነብሩ ኪኹኑ ኣዘኻኽሮም** ይብል። ሰላም መለለዩ ክርስቲያን እዩ። ሰላም ግን ካብ ሰማይ ኮፍ ኢልካ ኮሎኻ ኣይኮነትን እትመጽእ። ደም እናጠዓመና መስቀል ተሰኪምና ኢና ክነምጽእ ዝግባእ። ጥዲሙና እንከሎ ሰላም ክነምጽእ ከቢድ እዩ። ሰብ ሎሚ ንሰላም ኣማዕድዩ እዩ ዝርእያ ዘሎ እሞ ኣሕዋተይ ነፍስወከፍና ንሰላም ክንዘርኦ ኣብ መንጎና ክንገባኝ ድላይ ኣምላኽ እዩ። ኢየሱስ ሰላምይ እህበኩም ኣሎኹ እናበለ ሰላም ክንቅበል ይደልየና።

ካብ ዕሽነትን ክርክርን ካብ ወለዶታት ምጽብጻብን. . . . ርሓቕ ልቡና ገርካ ንዘይጠቅም ነገራት ምእላይ ንሰብ ሰብ ይገብሮ። ኣብ መንጎ ሰባት ፍልልይ ናይ ወገን ዓለት ሃይማኖት ክርኤ እንከሎ ኣብ ሕልንኦም ሰይጣን ተዓዊትሎም ኣሎ ማለት እዩ። ኩልና ደቃ ሓደ ክርስቶስ ስለ ዝኾና ሓድነት ፍቕሪ መለለይና ክንከውን ድላይ ሰማያዊ ኣቦና እዩ። ቅዱስ ጳውሎስ በዚ መከራ ስለ ዝጸገበ ነቶም ጸቢብ ኣተሓሳስባ ገርም ኣብ ዓለትን ወገንን ዝኣምኑ ክርሕቆም ንቲቶ ይምዕዶ እዚ መንፈስ ኣምላኽ ኣይኮነን። ወገይ ምባል ኣይኮነን እቲ ኃጢአት ንወገንካ ኢልካ ነቲ ካልእ ወገን ክትገፍዕ ፍቕሪ ሓልዮት ክተጉድል እንከሎኻ እዩ። እምበር ወገይ ዘይብል ኣይወልድ ይብሃል ሓቂ እዩ ፍቕሪ ወገና ኣብ ዝዓበየ ፍቕሪ ሕብረተ ሰብና የብጽሓና። ንስድራና ንወገና ዘይነፍቅር ዘይነኽብር እንተ ኾና ንኻልኦት ክነኽብር ቀሊል ኣይኮነን። ስለዚ እቲ ሓቀኛ ትርጉም ሒዝና ክንጉዓዝ እሞ ንሕመቕ ኣሊና ኣብቲ ብርሃን ክርስቶስ ኣባና በሪሁ ዝርኣየሉ ሰናይ ግብሪ ክንወፍር ሓደራ።

በዚ ብሩኽ ሰንበት እምብኣር ንኣምላኽ ኣብ ሕይወትና ቦታ ሂብና ክንሕደስ እሞ ኣብ ቅድስና ክነብር ንሰባት ኣብ ኣምላኽ ዝቐርቡሉ መገዲ ክንሕብር ኣምላኽ ይሓተና ኣሎ። ኣምላኽ ተለኣኹኒ ኣብ ድሕነት ኣሕዋትኩም እጃምኩም ክተበርክቱ ድላይይ እዩ እሞ ተኣኹኒ ይብለና ኣሎ። ንኣምላኽ ክንሰምዖ ንኹሉ ካብ ኣምላኽ ዝፈልየና ነገራት ክንጥንቀቅሉ ይግባእ። ክኣልኩሉ ኣምላኽ ኣጆኹም ምሳኹም ኣሎኹ ይብለና ስለ ዘሎ ንሓቂ ንፍቕሪ ናትና ገርና ንቅድስና ንሓዛ።

ኣምላኽ ጠለት በረኽቱ ኣብዚሑ ርሑስ ክራማት ገሩ ብሩኽ መስቀል ይብረቐልና።

ኣባ ንጉሠ ፍሥሓ።